



ماحولیاتی و موسمیاتی تغیرات سے متعلق عوامی ذمہ داریاں اور آگہی (سیرت النبی ﷺ کی روشنی میں) Public Responsibilities and Awareness Regarding the Environmental and Climate Changes (In the light of the Prophet's life)

Yasir Abbas

Doctoral Candidate, Dept. of Islamic Studies, The Islamia University of Bahawalpur.

y742581@gmail.com

Malik Akhtar Hussain

Assistant Professor, Department of Pakistan Studies, Allama Iqbal Open University, Islamabad

a.hussain@aioou.edu.pk

Muaaz Shahid

Doctoral Candidate, Dept. of Usul-ud-Din, University of Karachi.

muaaz1248@gmail.com

Allah has made the man as his caliph on earth and created the natural resources of the universe for the sake of human beings. Due to advancement of industrialization the natural resources and environment have been threatened while the environmental pollution has become an international challenge in modern times. Some of the guiding principles mentioned in the Sirat-un-Nabi ﷺ are helpful in basic guidance of humanity, such as the prohibition of extravagance and oppression, the gratitude for divine blessings, the observance of the rights of worship, and so on. However, there are certain rules and decrees that provide specific guidelines for the protection and proper use of certain natural resources, such as water, trees, agriculture, forests, wind, etc. That some of them have been ordered to perform their duties, Such as the commands to plant trees, to keep water clean, to cultivate, to raise animals and to be gentle with them, etc. Such as prohibitions of cutting down trees unnecessarily, of polluting water, of spoiling fields, and the prohibition of cruelty to animals, etc. In this study, these demands have been explained in some detail in the light of Quran and Hadiths.

Key Words: Environment, Pollution, Responsibilities, Sirat -un-Nabi ﷺ



Journament



اشاریہ
ایجو جرائد



تعارف:

اللہ تعالیٰ نے انسان کو دیگر ضروریاتِ زندگی کے ساتھ ساتھ صاف ستھرا ماحول بھی مہیا کیا ہے۔ لیکن گزرتے وقت کے ساتھ انسان کی بے احتیاطی نے اس ماحول کو آلودہ کر دیا ہے، جس کے نتیجے میں سارا نقصان انسان ہی کو اٹھانا پڑ رہا ہے۔ اسلام نے ماحول کو صاف رکھنے کی ترغیب دی ہے اور ماحول کی حفاظت اور اس کو آلودگی سے بچانے میں مؤثر کردار ادا کرنے والے اساسی عناصر (زمین، پانی اور ہوا) کو صاف رکھنے کی اہمیت بیان فرمائی ہے۔ افسوس کہ انسان نے ان تعلیمات کو بھلا دیا ہے جس کی وجہ سے آج پوری دنیا ماحولیاتی آلودگی جیسے خطرناک مسئلے سے دوچار ہے۔ جگہ جگہ پڑے ہوئے گندگی کے ڈھیر، عام راستوں اور گزرگاہوں میں کوڑا کرکٹ اور پلاسٹک تھیلوں کی بھرمار، تمباکو نوشی اور مشینوں کے بے دریغ استعمال سے دھوئیں کی کثرت، گاڑیوں، رکشوں، موٹر سائیکلوں، فیکٹریوں اور ہوائی جہازوں کے شور و شغف سے ہمارا ماحول آلودہ ہو چکا ہے، جس کے نتیجے میں کئی اقسام کی بیماریاں اور موسمیاتی تغیرات سمیت کئی مسائل آج کے جدید دور کے لئے ایک بڑا چیلنج بنتے جا رہے ہیں، لہذا ان آلودگیوں سے نمٹنے کے لئے نبی کریم ﷺ کی ہدایات پر تدبیر و تفکر کر کے اُن پر عمل پیرا ہونا اس وقت کی اہم ضرورت ہے۔ اس آرٹیکل میں سیرتِ طیبہ اور تعلیماتِ نبوی ﷺ کی روشنی میں اُن ہدایات پر بحث کی گئی ہے جو ماحولیاتی آلودگی سے بچاؤ اور ایک صاف ستھرے ماحول کے ضامن ہیں۔

ماحول کا تعارف:

لغوی مفہوم: لغوی اعتبار سے عربی زبان میں ماحول کے لئے "البيئة" کا لفظ استعمال ہوتا ہے، جس کا مادہ "بوا" ہے۔ لغتِ عربی میں "بوا" کا مادہ کئی معنوں میں استعمال ہوتا ہے۔ چنانچہ یہ لفظ گناہ کے اعتراف اور اقرار کے لئے بھی استعمال ہوتا ہے جیسا کہ کہا جاتا ہے:

بَاءَ لَهُ بِذَنْبِهِ، أَيْ: اعْتَرَفَ لَهُ بِذَنْبِهِ، وَبَاءَ بِدَمِ فُلَانٍ، أَيْ: أَقْرَبَهُ۔¹

مشہور معنی نزول اور اقامت ہے، جیسا کہ عربی محاورے میں کہا جاتا ہے: تَبَوَّأَتْ مَنْزِلًا "میں گھر اترا"۔ اسی طرح لفظ "الْبَاءَةُ" نکاح، جماع اور گھر کے معنی میں استعمال ہوتا ہے اور لفظ "الْبَيْئَةُ" کا معنی ہے گھر اور ماحول بھی ہے۔ قرآنِ کریم میں بھی اسی معنی میں مستعمل ہوا ہے، ارشاد باری تعالیٰ ہے:

"وَالَّذِينَ تَبَوَّءُوا الدَّارَ"

"اور وہ لوگ جو اپنے گھروں میں مقیم ہیں۔"

اصطلاحی مفہوم: ماہرین نے ماحول کی کئی تعریفیں کی ہیں، جن کا اس مختصر مقالے میں ذکر تطویل کا باعث ہے اس وجہ سے صرف ایک ہی تعریف پر اکتفا کیا جاتا ہے۔ محمد عبدالقادر ماحول کی تعریف کرتے ہوئے لکھتے ہیں:

¹Zain al-din Al-Rāzi, Mukhtār Al-ṣihāh (Beirut: Maktaba Labnān, 1995 AD), 1 : 28.

²Al-Hashr : 9.

"الوسط أو المجال المكاني الذي يعيش فيه الإنسان، بما يضم من ظواهر طبيعية

وبشرية يتأثر بها ويؤثر فيها"³

"وہ مرکز یا جگہ جہاں انسان زندگی بسر کرتا ہے، بشمول ان طبعی اور بشری مظاہر کے جن سے انسان متاثر

ہوتا ہے اور ان پر اثر انداز ہوتا ہے۔"

1972ء میں انسانی ماحول کے حوالے سے جو بین الاقوامی کانفرس سٹاک ہولم "Stockholm" ہوئی، اس میں ماحول کا مفہوم نہایت

اختصار کے ساتھ انہی الفاظ میں بیان کیا گیا۔

آلودگی کا تعارف:

لغوی مفہوم: عربی زبان میں آلودگی کے لئے "تلوث" کا لفظ استعمال ہوتا ہے، تلوث، لوٹ سے ماخوذ ہے جس کے معانی خراب ہونا اور

گدلا کر دینا ہے۔⁴

اصطلاحی مفہوم: آلودگی کی اصطلاحی تعریف کے حوالے سے اہل علم نے کئی تعریفیں کی ہیں، خوف طوالت سے بچنے کے لئے صرف ایک

تعریف ذکر کی جاتی ہے دکتور عبدالکریم سلامہ آلودگی کی تعریف کرتے ہوئے تحریر فرماتے ہیں:

"هو إدخال الإنسان مباشرة أو بطريق غير مباشر لمواد أو لطاقة في البيئة والذي يستتبع

نتائج ضارة، علي نحو يعرض الصحة الإنسانية للخطر ويضر بالمواد الحيوية وبالنظم

البيئية وينال من قيم التمتع بالبيئة، أو يعوق الاستخدامات الأخرى المشروعة للوسط"⁵

"انسان کا براہ راست یا بالواسطہ طور پر ماحول میں کوئی مواد یا توانائی ڈالنا جو نقصان دہ نتائج کا حامل ہو اور جس سے

انسانی صحت خطرے سے دوچار ہو جائے اور جو زندگی کے وسائل اور ماحولیاتی نظاموں کو نقصان پہنچائے یا ماحول

سے متعلق دوسرے جائز استعمالات سے مانع ہو۔"

اسلام کی تجاویز اور اقدامات

قرآن کریم واضح الفاظ میں پوری انسانیت کو یہ پیغام دیتا ہے کہ یہ دنیا برتنے کے لیے انسان کو عطا کر دی گئی ہے۔ اس میں

موجود تمام نعمتیں انسان کے لیے وقف ہیں، مگر اس کا ادب یہ ہے کہ انسان صرف ان نعمتوں کو استعمال کرے، انہیں حد اعتدال

سے نکل کر فساد کی حدود میں داخل نہیں ہونا چاہیے۔

³Muhammad 'Abd al-Qādir Al-Faqī, Al-Bi'at, Mashākilihā Wa Qazāyahā Wa ḥimāyatihā Min al-talūth (Maktabah Ibn-e-Sīnā, 1999 AD), 14.

⁴Muhammad Bin Mukarram Bin Manzūr, Lisān al-'arab, Mādah (Lūth), 2 : 187.

⁵Dr. 'Abd al-karīm Salāmah, Qānūn ḥimāyat al-Bai'at al-Islāmi Maqāranihā Bil Qawānīn al-Waḍī'ah (Beirut: Dār Ibn-e ḥazm, SN), 28.

1- زمینی آلودگی

زمینی آلودگی کو مٹی کی آلودگی بھی کہا جاتا ہے۔ یہ گندی نالیوں سے خارج ہونے والے کیمیائی مواد اور گندگی کی وجہ سے پیدا ہوتی ہے۔ دکانوں اور گھروں کے سامنے گندگی کے ڈھیر، راستوں اور گزرگاہوں میں کوڑا کرکٹ، پلاسٹک کے تھیلے اور بوتلیں، کیمیائی مادے اور کیڑے مار ادویات کا چھڑکاؤ مٹی کو آلودہ کرتا ہے۔ مٹی کی آلودگی کی وجہ سے زمین کی پیداوار میں کمی واقع ہوتی ہے اور جو فصلیں اور سبزیاں ایسی زمینوں میں اُگائی جاتی ہیں، ان میں زہریلے مادے اور جراثیم سرایت کر جاتے ہیں۔ جن کا استعمال انسانی صحت کے لئے مضر ہے۔⁶

نبی کریم ﷺ نے ماحول کو صاف رکھنے اور زمینی آلودگی سے بچنے کی ترغیب دی ہے اور اس کا اہتمام کیا ہے، آپ ﷺ کا ارشاد ہے:

"فضلنا علی الناس بثلاث: جعلت صفوفنا كصفوف الملائكة، وجعلت لنا الأرض كلها مسجداً، وجعلت تربتها لنا طهوراً، إذا لم نجد الماء"⁷

"ہمیں سابقہ امتوں پر تین چیزوں کی وجہ سے فضیلت دی گئی ہے، ہماری صفیں فرشتوں کی صفوں کی طرح ہوتی ہیں اور ہمارے لئے تمام روئے زمین مسجد بنادی گئی ہے اور پانی نہ ملنے کی صورت میں اس کی مٹی ہمارے لئے پاک کرنے والی بنادی گئی۔"

زمینی آلودگی کے سدباب کے لئے نبی کریم ﷺ کی تدابیر

نبی کریم ﷺ نے زمینی آلودگی کے سدباب کے لئے ہدایات بیان فرمائی ہیں، جن پر عمل کئے بغیر آلودگی کی روک تھام نہ صرف مشکل ہے بلکہ ناممکن ہے۔ اس لئے عام شہریوں اور حکومت و ذمہ دار لوگوں کا ان اصولوں پر عمل کرنا ضروری ہے، تاکہ معاشرہ اس مشکل سے نکلنے میں کامیاب ہو سکے۔ زمینی آلودگی کے حوالے سے اصول اور ہدایات حسب ذیل ہیں:

(الف)۔ گندگی پھیلانے کی قباحت سے آگہی

معاشرے میں گندگی پھیلانے کی روک تھام کے حوالے سے اسلامی تعلیمات کی آگہی از حد ضروری ہے، نبی کریم ﷺ نے جو وعیدات بیان فرمائی ہیں، اُن سے لوگوں کو باخبر رکھنا چاہئے۔ اس میدان میں صاحبانِ منبر و محراب اہم کردار ادا کر سکتے ہیں کہ وہ عوام کو سمجھائیں کہ معاشرے میں گندگی پھیلانا گناہ کا عمل ہے۔ چنانچہ آپ ﷺ نے اس شخص کو ملعون قرار دیا ہے جو راستوں اور لوگوں کی بیٹھنے کی جگہ میں گندگی ڈالتا ہے۔ آپ ﷺ کا ارشاد ہے:

"اتَّقُوا اللَّاعِنِينَ « قَالُوا: وَمَا اللَّاعِنَانِ يَا رَسُولَ اللَّهِ؟ قَالَ: « الَّذِي يَتَخَلَّى فِي طَرِيقِ النَّاسِ

وْظَلَمَ »"⁸

⁶Mu'aqaf al-qur'an Min al-Ba'th al-Bashri Bil Ba'at, 5.

⁷Muslim Bin al-Hajjaj, Al-Jami' Al-Shahih, Bab: Ja'alat Lil Arq Masjidan Watahuran, 521.

⁸Ahmad Bin Al-Hussain Al-Bahaqi, Al-Sunan al-Kubra (Haiderabad: Majlis Da'irat Al-ma'arif al-Nizamia, 1334 AH), 1: 97.

"لعنت کا سبب بننے والی دو باتوں سے بچو، صحابہ کرامؓ نے عرض کیا: یا رسول اللہ ﷺ: وہ دو باتیں کیا ہیں؟ آپ ﷺ نے فرمایا: ایک یہ کہ آدمی لوگوں کی گزر گاہوں اور راستوں پر قضاے حاجت کرے اور دوسرا عمل یہ ہے (آدمی لوگوں کی نشست و برخاست کی جگہ) سایہ کی جگہ میں پیشاب وغیرہ کر کے گندگی پھیلانے۔"

(ب)۔ تکلیف دہ چیز کو اٹھانے کی ترغیب دینا

زمینی آلودگی سے بچاؤ کے لئے دوسری تدبیر یہ ہے کہ تکلیف دہ چیز کو اٹھا کر دور ایسے مقام پر پھینکا جائے جہاں کسی کی تکلیف کا سبب نہ ہو۔ آلودگی سے زیادہ مضر اور نقصان دہ چیز اور کیا ہوگی؟ آلودہ اور تکلیف دہ ماحول کو ختم کرنے کی اہمیت کا اندازہ اس بات سے لگایا جاسکتا ہے کہ نبی کریم ﷺ نے راستے سے تکلیف دہ چیز اٹھانے کو ایمان کا شعبہ قرار دیا ہے، آپ ﷺ کا ارشاد ہے:

"الإيمان بضع وسبعون شعبة أعلاها شهادة أن لا إله إلا الله وأدناها إمالة الأذى عن الطريق"⁹

"ایمان کے ستر سے زیادہ شعبے ہیں، اعلیٰ شعبہ لا إله إلا الله ہے اور ادنیٰ شعبہ راستے سے تکلیف دہ چیز ہٹانا ہے۔"

ان تعلیمات کی روشنی میں بحیثیت مسلمان آج اگر ہم اپنے گرد و پیش ماحول کو دیکھ لیں تو ہمارے راستوں میں کس قدر زیادہ گندگی ہوا کرتی ہے، یہی وجہ ہے کہ نبی کریم ﷺ نے زمینی آلودگی سے بچنے کے لئے پہلا ہدف یہ قرار دیا ہے کہ لوگوں کی گزر گاہوں اور بیٹھنے کی جگہ میں گندگی نہ پھیلانی جائے۔ اسی طرح ماحولیاتی آلودگی کے حوالے سے بھی حکومت کے ساتھ ساتھ عام شہری اپنا فریضہ سمجھ کر اس کام میں بھرپور کردار ادا کریں تاکہ اس اہم مسئلے پر قابو پایا جاسکے۔

(ج)۔ صاف ماحول کی فراہمی کے لئے اقدامات

ماحول کو گندگی سے صاف کرنا چاہیے۔ نبی کریم ﷺ نے صفائی کا حکم دیا ہے کہ جہاں گندگی ہو اس کو صاف کیا جائے یہاں تک کہ مسجد میں تھوک صاف کرنے کا بھی آپ ﷺ نے حکم دیا ہے، ارشاد ہے:

"إِذَا تَنَحَّيْنَا أَحَدَكُمْ فِي الْمَسْجِدِ فَلْيَغْتَبِ نَحَامَتَهُ، أَنْ يُصِيبَ جِلْدَ مُؤْمِنٍ أَوْ تَوْبِهِ فَيُؤْذِيَهُ"¹⁰

اگر کسی نے غلطی سے معاشرے میں گندگی پھیلانی تو اس کا کفارہ یہ ہے کہ اس گندگی کو صاف کر لے، جیسا کہ مسجد میں تھوک کے عمل کا کفارہ نبی کریم ﷺ نے اس کی صفائی کو قرار دیا۔ اس حدیث سے یہ سبق ملتا ہے کہ گندگی پھیلانے کی سزا اسی گندگی کی صفائی ہے۔ آپ ﷺ کا ارشاد ہے:

"الْبُرَاقُ فِي الْمَسْجِدِ حَاطِيَةٌ، وَكَمَّارُهَا دَفْنُهَا"¹¹

"مسجد میں تھوکنا گناہ ہے اور اس کا کفارہ اس کو دفن کرنا ہے۔"

⁹Ibn-e-Habbān, Al-Sahīh, Bāb: Al-Imān Bi'd'un Wa Sab'una Shu'bah, Hadith No. 191.

¹⁰Ibn-e-Khuzaimah, Al-Sahīh, Bāb: Zik al-'ilat Al-Latī Lahā Amrun Bi dafni Al-Nukhāmāti Fi al-Masjid, Hadith no. 1311.

¹¹Ibn-e-Habbān, Al-Sahīh, Bāb: Zikr al-Akhbāru 'an Kaffāratu al-Khatī'at al-latī Taktubu Liman Bišiqqin Fi al-masjid, Hadith No. 1637.

اس حدیث کی شرح میں محمد بن محمد البکری لکھتے ہیں:

"والأمر بتنزيه المسجد عن الأقدار وجوباً عن القذر النجس أو المقذر للمكان كنحو ماء غسل،

وأكل طعام يتلوث منه المكان، وندياً فيما ليس كذلك"¹²

اس دور میں ہمارے گرد و پیش صاف ماحول کی فراہمی کے لئے جن اقدامات کی ضرورت ہے، اس حوالے سے میڈیا اہم کردار ادا کر سکتا ہے۔ ماحول کو صاف رکھنے کے حوالے سے جن جن اقدامات کی ضرورت ہے اس کی نشاندہی کرنا اور جن امور سے اجتناب کی ضرورت ہے، ان کو واضح کرنا میڈیا کے فرائض میں شامل ہے۔ مختلف ٹی وی چینلز کو چاہئے کہ وہ اس موضوع پر اہل علم حضرات کے لیکچرز چلائیں اور اس موضوع پر مباحثوں اور مکالموں کا اہتمام کریں تاکہ لوگوں میں اس اہم مسئلے کے بارے میں آگہی پیدا ہو جائے۔

2۔ آبی آلودگی

پانی میں نقصان دہ مواد کے شامل ہونے کی وجہ سے گند اور ناقابل استعمال ہونے کو آبی آلودگی کہتے ہیں۔ آبی آلودگی کی اہم وجہ صنعتی فاضل مادے ہیں جو کہ نہروں، جھیلوں اور دریاؤں میں خارج کیے جاتے ہیں۔ پانی چونکہ امت کی مشترکہ ملکیت ہے اور کسی کو اس سلسلے میں کسی پر فوقیت نہیں ہے، اس لئے اس کی حفاظت بھی تمام لوگوں کی مشترکہ ذمہ داری ہے۔ نبی کریم ﷺ کا ارشاد ہے:

"المسلمون شركاء في ثلاث في الماء والاكلاء والنار وثمنه حرام"

"تین چیزوں میں لوگ شریک ہیں، پانی میں، گھاس میں اور آگ میں اور اس پر پیسے لینا حرام ہے۔"

آبی آلودگی کے سدباب میں نبی کریم ﷺ کی حکمت عملی

اس حوالے سے سیرت طیبہ کی تعلیمات انتہائی مؤثر ہیں، اس لئے آبی آلودگی کے روک تھام کی ان تعلیمات پر عمل درآمد کی ضرورت ہے۔

(الف)۔ پانی کو گندگی سے بچانے کی ترغیب

نبی کریم ﷺ نے پانی کو صاف رکھنے کی تاکید کی ہے اور اس میں گندگی ڈالنے سے منع فرمایا ہے، تاکہ لوگ آبی آلودگی کے مضر اثرات سے بچ سکیں۔ چنانچہ آپ ﷺ کا ارشاد ہے:

"لا يبولن أحدكم في الماء الدائم ولا يغتسل فيه من الجنابة"¹³

"تم میں سے کوئی کھڑے پانی میں پیشاب نہ کرے اور نہ ہی جنابت کی حالت میں غسل کرے۔"

نبی کریم ﷺ کا کھڑے پانی میں پیشاب اور غسل جنابت سے منع فرمانا پانی کو آلودگی سے محفوظ رکھنے کا ایک عمومی قاعدہ ہے جو پانی کے کھڑے رہنے کی وجہ سے پیدا ہونے والی خطرناک آلودگی کی نشاندہی کرتا ہے۔

¹²Muhammad 'Alī Al-Bikrī, Dalīl al-Falīhīn Li turqī Riyāḍ al-Sālīhīn (Beirut: Dār al-m'rifah Lil ṭabā'at, 2004 AD), 8 : 517.

¹³Sulemān Bin Ash'ath, Al-Sunan Abī Dā'ūd, Bāb: Fī Bi'ri Biḍā'at, Hadith No.70.

اب ہماری ذمہ داری ہے کہ ماحول میں ہونے والی منفی تبدیلیوں کی روک تھام کے لئے شجر کاری کی جائے، فیکٹریوں اور گھروں کے فضلات کو پانی میں نہ پھینکا جائے، زہریلے دھوئیں کے اخراج پر کنٹرول کیا جائے۔ عوام میں حفظانِ صحت کے امور سے متعلق شعور دیا جائے کہ اگر انہوں نے اپنے ماحول کو صاف و شفاف نہ رکھا تو ایک دن وہ ان کی ہلاکت کا باعث بنے گا یعنی اگر ہم آلودگی کو نہ مٹا سکیں تو آلودگی ہمیں مٹا دے گی۔

(ب)۔ ضرورت سے زیادہ پانی کے استعمال سے گریز

پانی کا زیادہ استعمال بھی آبی آلودگی کا سبب بنتا ہے۔ نبی کریم ﷺ نے آبی آلودگی سے بچنے کے لئے پانی کے زیادہ استعمال کو اسراف قرار دیا ہے، یہاں تک کہ وضو اور طہارت میں بھی زیادہ پانی استعمال کرنے سے منع فرمایا ہے۔ آپ ﷺ کا حضرت سعدؓ کے پاس سے گزر ہوا جب کہ وہ وضو کر رہے تھے تو فرمایا:

"مَا هَذَا السَّرَفُ فَقَالَ: أَفِي الْوُضُوءِ إِسْرَافٌ، قَالَ: «نَعَمْ، وَإِنْ كُنْتَ عَلَى نَهْرٍ جَارٍ»¹⁴

"یہ کیسا اسراف ہے، تو حضرت سعدؓ کہنے لگے: کیا وضو کے پانی میں بھی اسراف ہے؟ تو آپ ﷺ نے فرمایا: ہاں اگرچہ بہت دریا ہی کیوں نہیں ہو۔"

سیرت طیبہ سے یہ بات معلوم ہوتی ہے کہ نبی کریم ﷺ جو بات بیان فرماتے خود اس کا عملی نمونہ تھے، چنانچہ آپ ﷺ نے جہاں پانی کے زیادہ استعمال سے منع فرمایا تو خود بھی اس معاملے میں احتیاط فرماتے تھے، حضرت عائشہؓ فرماتی ہے:

"كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَغْتَسِلُ بِالصَّاعِ وَيَتَوَضَّأُ بِالْمَدِّ"¹⁵

"رسول اللہ ﷺ ایک مد [16] پانی سے وضو اور ایک صاع [17] پانی سے غسل فرماتے تھے۔"

اس بات کی ضرورت ہے، ہم جو لوگوں کو یہ کہہ رہے ہیں کہ پانی کا استعمال کم کریں تو ہمیں بھی اس پر عمل کرنا چاہیے اور اپنے آپ اور اپنے گھر سے شروع کر کے پانی کے استعمال میں کمی لانی ہے۔ یہ آبی آلودگی کی روک تھام میں ایک مؤثر حکمتِ عملی ہے۔ ہر جگہ پانی کا استعمال بہت زیادہ ہے، چاہے وہ گھر ہو یا ہجرہ، مسجد ہو یا مدرسہ، لیکن ہر کام کی ذمہ داری حکومت اور ریاست کے کھاتے میں ڈالنا بھی انصاف کا تقاضا نہیں۔ اس لئے اہل اور اہل قلم لوگوں کو چاہیے کہ وہ اپنے مواعظ و نصائح اور اپنے قلم سے لوگوں میں یہ شعور اور آگہی پیدا کریں۔

¹⁴Muhammad bin Yazid Ibn-e-Majjah, Al-Sunan, Bab: Ma Ja'a Fi al-Qasdi Fi al-Wudu' I Wa Karahiyati al-Ta'addi Fihi, Hadith No. 425.

¹⁵Al-Tiyalsi, Al-Musnad, Hadith No. 1668.

¹⁶Ibn-e-'Abidin, Muhammad Amin, Radd al-Muhtar (Beirut: Dar al-Fikr, 2nd Edition, 1992 AD), 1 : 158.

¹⁷Ibn-e-'Abidin, Muhammad Amin, Radd al-Muhtar (Beirut: Dar al-Fikr, 2nd Edition, 1992 AD), 1 : 158. Al-mausu'ah al-Faqihat al-Kuwitayat, Wazarat al-Auqaf Wa al-shi'un al-Islamiyyah (Al-Kuwit: Dar al-Salasil 2nd Edition, SN), 38 : 296.

(ج)۔ پانی کے پائپوں اور ٹینکوں کو صاف رکھنے کی تاکید

نبی کریم ﷺ نے نہ صرف پانی کو صاف رکھنے اور آلودگی سے بچانے کے لئے پانی کے زیادہ استعمال سے منع ہونے کی تاکید کی ہے بلکہ اُن برتنوں کو بھی صاف اور بند رکھنے کا حکم دیا ہے جن میں پانی رکھا جاتا ہے۔ چنانچہ آپ ﷺ کا ارشاد ہے:

"غَطُوا الْإِنَاءَ وَأَوْكُوا السَّقَاءَ فَإِنَّ فِي السَّنَةِ لَيْلَةً يَنْزِلُ فِيهَا وَبَاءٌ لَا يَمْرِبَانَاءَ لَيْسَ عَلَيْهِ غَطَاءٌ أَوْ

سَقَاءٌ لَيْسَ عَلَيْهِ وَكَاءٌ إِلَّا نَزَلَ فِيهِ مِنْ ذَلِكَ الْوَبَاءُ"¹⁸

پانی کو صاف رکھنے کے لئے اس حد تک کوشش کی گئی ہے کہ پانی کے برتنوں اور ٹینکوں کو محفوظ رکھنے کی ہدایت کی گئی ہے۔ آج کل پانی جن پائپوں میں آتا ہے وہ زنگ آلود پائپ ہو کر رہ گئے ہیں اور جن ٹینکوں میں پانی رکھا جاتا ہے وہ اکثر گندے ہو کر رہ گئے ہیں، جس کی وجہ سے لوگ قسم قسم کے موذی امراض میں مبتلا ہوتے ہیں۔

(د)۔ پانی صاف رکھنے میں ہر قسم کی احتیاطی تدابیر کا استعمال

آپ ﷺ نے پانی کو آلودگی سے بچانے کے لئے پانی کے برتن میں سانس لینے یا پھونکنے سے بھی منع کر دیا ہے۔ چنانچہ آپ ﷺ کا ارشاد ہے:

"إِذَا شَرَبَ أَحَدُكُمْ فَلَا يَتَنَفَسُ فِي الْإِنَاءِ"¹⁹

"جب تم میں سے کوئی پانی پیئے تو برتن کے اندر سانس نہ لے۔"

اس سے اس بات کا اندازہ ہوتا ہے کہ نبی کریم ﷺ نے آبی آلودگی سے بچنے کے لئے برتن میں بھی سانس لینے سے منع فرمایا جس سے ہمیں یہ سبق ملتا ہے کہ ہر ممکن پانی کو ضائع ہونے سے بچایا جائے چند مقامات ایسے ہیں جہاں سے پانی کو محفوظ کیا جاسکتا ہے۔

3۔ ہوائی آلودگی

ہوائی آلودگی عموماً گاڑیوں یا کارخانوں کی وجہ سے ہوتی ہے۔ جدید تحقیقات سے یہ بات معلوم ہوئی ہے کہ گھروں میں کھانا پکانے کے عمل کے دوران اٹھنے والے دھوئیں سے بھی خواتین اور بچے بہت زیادہ متاثر ہوتے ہیں۔ اگر صرف کھانا پکانے کے لیے محفوظ چولہے ہی فراہم کر دیئے جائیں تو دنیا میں لاکھوں افراد کی جانیں بچ سکتی ہیں۔²⁰

ہوائی آلودگی کی روک تھام کے لئے احتیاطی تدابیر اور سیرت طیبہ

ہوائی آلودگی صحت کے لئے انتہائی مضر ہے ہوائی آلودگی کی روک تھام میں جنگلات اور پودے اہم کردار ادا کر سکتے ہیں، اس لئے نبی کریم ﷺ نے شجرکاری کی حوصلہ افزائی فرمائی ہے، اور اس کی کٹائی سے سختی سے منع فرمایا ہے، آپ ﷺ کا ارشاد ہے:

"إِنَّ صَيْدَ وَجٍّ وَعِصَاهُ حَرَامٌ مُحَرَّمٌ لِلَّهِ عَزَّوَجَلَّ"

¹⁸ Abi 'Awānah, Al-Mustakhraj, Fi Bayān al-Akhbār al-mujibati Taghṭiyati al-anā'u wa ikā'u, Hadīth no. 8608.

¹⁹ Ibn-e-Abi Sheibah, Al-Muṣannaf, Kitāb al-ashribat, Hadīth no. 34.

²⁰ http://www.bbc.com/urdu/science/2014/03/140325_air_pollution_danger_zs

"وادی وج میں شکار کرنا اور اس کے درخت کاٹنا حرام ہے۔"

نبی کریم ﷺ کے ارشادات اور عملی زندگی سے فضائی آلودگی کے حوالے سے جو راہنمائی ملتی ہے وہ اس دور میں ہوائی آلودگی کے سدباب میں اہم کردار ادا کر سکتے ہیں، اس سلسلے کے چند اہم تدابیر حسب ذیل ہیں:

(الف)۔ دھوئیں اور دیگر مضر عناصر کی روک تھام

فقہائے اسلام نے دھوئیں کو آلودگی کا مصدر قرار دیتے ہوئے اس کی تمام اقسام کو مضر اور نقصان دہ قرار دیا ہے۔ قرآن کریم نے عذاب الیم سے اس کا وصف بیان فرمایا ہے [21]، جیسا کہ قرآن کریم میں ہے:

"فَارْتَقِبْ يَوْمَ تَأْتِي السَّمَاءُ بِدُخَانٍ مُبِينٍ" 22

"تو اس دن کا انتظار کرو کہ جب آسمان سے صاف دھواں نکلے گا۔"

قرآن کریم اور سنت نبوی ﷺ نے آج سے صدیوں پہلے دھوئیں کو مضر اور نقصان دہ قرار دیا ہے آج کے جدید دور نے اس کی تصدیق کی اور دھوئیں کو نہ صرف یہ کہ نقصان دہ قرار دیا بلکہ اس حوالے سے مختلف ہلاکتوں کی بھی نشاندہی کی۔

گھریلو ضروریات کے علاوہ آج کل پلاسٹک کے تھیلوں اور دیگر اشیاء کے ساتھ استعمال ہونے والے پلاسٹک کے لفافوں کا بہت زیادہ استعمال ہو گیا ہے جس کو لوگ جلا کر ماحول کو آلودہ کرتے ہیں۔ اسی طرح تمباکو نوشی اور مشینوں کے بے دریغ استعمال سے جو دھواں پیدا ہوتا ہے اس کی روک تھام کے لئے منصوبہ بندی ہونا چاہیے۔ ہمارے ملک میں جن گاڑیوں، رکشوں، موٹر سائیکلوں، فیکٹریوں کا استعمال ہوتا ہے وہ حقیقت میں دھوئیں کی ایسی مشینیں ہوا کرتے ہیں جن کا استعمال ترقی یافتہ ملکوں میں نہیں ہو سکتا ہے۔

(ب)۔ بدبو پھیلانے والی اشیاء پر پابندی لگانا

آلودگی کے حوالے سے عمومی اسلامی تعلیمات آئی ہیں جب کہ ہوائی یا فضائی آلودگی کے خطرے سے آگہی کے لئے اس قسم کی آلودگی کے حوالے سے خصوصی تعلیمات آئی ہیں۔ اس بابت میں نبی کریم ﷺ نے مسجد جاتے وقت لہسن اور دیگر بدبودار اشیاء کھانے سے منع فرمایا ہے تاکہ دیگر نمازیوں کو کوئی تکلیف نہ ہو۔ آپ ﷺ کا ارشاد ہے:

"مَنْ أَكَلَ ثُومًا أَوْ بَصَلًا فَلْيَعْتَزِلْنَا، أَوْ لِيَعْتَزِلْ مَسْجِدَنَا، وَلِيَقْعُدْ فِي بَيْتِهِ" 23

"جس نے لہسن یا پیاز کھایا وہ ہم سے جدا ہو جائے، یا اس طرح فرمایا: وہ ہماری مسجد سے علیحدہ ہو جائے اور اس کو چاہیے کہ وہ اپنے گھر میں بیٹھ جائے۔"

²¹Al-Bai'at wa al-huffāz 'Alaihā min Manzūr Islāmī, 75.

²²Al-Dukhān: 10,11.

²³Ibn-e-Khuzaimah, Al-Shāhiḥ, Hadith no. 1664.

اس سلسلے میں ان کارخانوں کو بند کرنا حکومت کی ذمہ داری ہے جو زہریلی گیس پیدا کرتی ہیں، جس سے بدبو بھی آتی ہے اور مضر صحت بھی ہے۔ اس حوالے سے قانون سازی تو ہوئی ہے لیکن حقیقتاً اس پر عمل نہ ہونے کے برابر ہے۔ وقت کا تقاضا یہ ہے کہ ان قوانین پر سختی سے عمل کیا جائے تاکہ ہوائی آلودگی کے مضر اثرات پر قابو پایا جاسکے۔

(ج)۔ شجرکاری کی ترغیب اور کٹائی کی روک تھام

نبی کریم ﷺ نے ماحولیاتی آلودگی سے بچنے کے لئے درخت لگانے کی ترغیب دی ہے اور اس عمل کو صدقہ جاریہ قرار دیا ہے۔ آپ ﷺ نے شجرکاری کی فضیلت اور اہمیت کی وضاحت کرتے ہوئے فرمایا:

"ما من مسلم یغرس غرسا أو یزیر زرعاً فیکل منه إنسان أو طیر أو دابة إلا کان له صدقة"²⁴

"جو مسلمان شخص بھی کوئی درخت لگاتا ہے یا کوئی فصل کاشت کرتا ہے اور اس سے کوئی پرندہ، انسان یا چوپایہ کھاتا ہے تو اسے صدقہ کا ثواب ملتا ہے۔"

اس حوالے سے شجرکاری کی مہم تو تقریباً زور و شور سے جاری ہے لیکن اس کے مقابلے میں درختوں کی کٹائی کا سلسلہ اس سے کہیں زیادہ ہے، جس کی وجہ سے آکسیجن دن بدن کم ہوتی جا رہی ہے۔ یہ ایک المناک حقیقت ہے کہ روزانہ کے حساب سے نباتات و حیوانات کی تقریباً دس قسمیں ختم ہوتی جا رہی ہیں اور بارشیں برسانے والے جنگلات کے پندرہ ایکڑ سالانہ تباہ کئے جا رہے ہیں اور دنیا میں موت کے گھاٹ اترنے والی چیزوں کا پچھتر فیصد حصہ ماحولیاتی آلودگی کی بھینٹ چڑھ رہا ہے۔²⁵

اس لئے حکومت کا یہ اہم فریضہ ہے کہ جنگلات کی کٹائی کے حوالے سے جو قانون سازی ہوئی ہے اس کو عملی جامہ پہنایا جائے تاکہ جنگلات کی وجہ سے آلودگی کو کم کیا جاسکے۔

4۔ صوتی آلودگی

شور کی وجہ سے ماحول میں صوتی آلودگی پیدا ہوتی ہے۔ شور گاڑیوں، لاؤڈ سپیکروں اور مشینوں کی آوازوں سے پیدا ہوتا ہے۔ شور و غل سے انسانی صحت پر بہت برا اثر پڑتا ہے اور انسان اعصابی اور نفسیاتی امراض میں مبتلا ہو جاتا ہے اسی لئے قرآن کریم میں عام بول چال کے سلسلے میں آواز کو پست رکھنے کا حکم دیا گیا ہے۔ ارشاد باری تعالیٰ ہے:

"وَأَعْضُضْ مِنْ صَوْتِكَ"²⁶

"اور اپنی آواز کو پست رکھو۔"

²⁴ Abi 'Awānah, Al-Mustakhraj, Hadith no. 8608.

²⁵ Dr. Muḥammad al-Ziyādi, Al-Islām wa al-bei'at, 26.

²⁶ Luqmān: 19.

صوتی آلودگی کے حوالے سے احتیاطی تدابیر

صوتی آلودگی سے بچنے کے لئے سب سے پہلے آوازوں کو پست کرنا چاہیئے چاہے وہ اپنی آواز ہو یا لاؤڈ سپیکر کی آواز، مشین کی آواز ہو یا گاڑی کی آواز، ہر اُس آواز کو پست کرنا ہے جو انسانی سماعت پر اثر انداز ہوتی ہو۔

1- شور و غل کی روک تھام کے لئے عملی حکمتِ عملی

شور و غل کے روک تھام کے لئے موثر عملی حکمتِ عملی ہونی چاہیئے، اس حوالے سے لاؤڈ سپیکر کے استعمال اور کارخانوں کی بھاری مشینوں کے شور و غل کو کم کرنے کے لئے تدابیر کرنے کی ضرورت ہے۔ قرآن کریم میں اللہ تعالیٰ نے بلند آواز سے منع فرمایا ہے، ارشاد ہے:

"وَأَقْصِدْ فِي مَشْيِكَ وَاعْضُضْ مِنْ صَوْتِكَ إِنَّ أَنْكَرَ الْأَصْوَاتِ لَصَوْتُ الْحَمِيرِ"²⁷

"اور اپنی چال میں اعتدال کئے رہنا، اور بولتے وقت ذرا آواز نیچی رکھنا کیونکہ ناپسندیدہ ترین آواز تو گدھے کی آواز ہے۔"

چونکہ آلودگی کی تمام قسمیں بشمول صوتی آلودگی انسان کے لئے مضر ہیں اور نبی کریم ﷺ نے نقصان اور ضرر سے بچنے کے لئے ایسا ارشاد فرمایا ہے جو آلودگی سمیت دیگر مقامات پر ضرر کی صورت ایک عمومی قاعدے کی حیثیت رکھتا ہے، نبی کریم ﷺ کا ارشاد ہے:

"لا ضرر ولا ضرار"²⁸

"نہ کسی کو نقصان پہنچانے میں پہل کرو اور نہ ہی نقصان کے بدلے نقصان پہنچاؤ۔"

2- آواز میں اعتدال سے کام لینا

اسلام نے جہاں تمام معاملات میں اعتدال اور میانہ روی کا حکم دیا ہے، وہاں آواز کے بارے میں بھی میانہ روی کا درس دیا ہے اور افراط و تفریط سے بچنے کی تلقین کی ہے، جیسا کہ باری تعالیٰ کا ارشاد ہے:

"وَلَا تَجْهَرُ بِصَوَاتِكَ وَلَا تُخَافِتْ بِهَا وَابْتَغِ بَيْنَ ذَلِكَ سَبِيلًا"²⁹

"اور نماز نہ بلند آواز سے پڑھو اور نہ آہستہ بلکہ اس کے بیچ کا طریقہ اختیار کرو۔"

نبی کریم ﷺ کی سیرت طیبہ سے ہمیں یہ سبق ملتا ہے کہ آپ ﷺ نے اس باب میں باقاعدہ صحابہ کرامؓ کی عملی تربیت فرمائی، اور ان کو آواز میں افراط و تفریط سے بچنے اور اس میں میانہ روی کی تعلیم دینے کے لئے عملی اقدامات فرمائے۔ چنانچہ حضرت ابو قتادہؓ سے روایت ہے:

²⁷Luqmān: 19.

²⁸Mu'attā Imām Mālik, Bab: Al-Qaṣa' Fī almirāfi, Hadīth No. 31.

²⁹Al-Asrā': 110.

"رسول اللہ ﷺ حضرت ابو بکر رضی اللہ تعالیٰ عنہ کے پاس سے گزرے جبکہ آپ نماز پڑھ رہے تھے اور پست آواز میں تلاوت کر رہے تھے، اس کے بعد حضرت عمر رضی اللہ تعالیٰ عنہ کے پاس سے گزرے جو بلند آواز سے قراءت کرتے ہوئے نماز پڑھ رہے تھے، جب وہ دونوں آپ ﷺ کے پاس حاضر ہوئے تو آپ ﷺ نے حضرت ابو بکر سے فرمایا آپ آہستہ آواز سے کیوں نماز پڑھ رہے تھے؟ انہوں نے کہا کہ میں جس سے سرگوشی کر رہا تھا وہ میری آواز سن رہا تھا اور حضرت عمر سے پوچھا کہ آپ کیوں بلند آواز سے نماز پڑھ رہے تھے انہوں نے کہا کہ میں اونگھنے والوں کو جگانا چاہ رہا تھا۔ اس پر آپ ﷺ نے حضرت ابو بکر سے فرمایا اپنی آواز کو کچھ بلند کر دو اور حضرت عمر سے فرمایا کہ اپنی آواز کو کچھ پست کر لو۔"³⁰

3۔ صوتی آلودگی پھیلانے والوں کے خلاف تادیبی کارروائی

جو لوگ صوتی آلودگی پھیلاتے ہیں ان کے خلاف سخت کارروائی ہونی چاہیے تاکہ آئندہ کے لئے لوگ اس قبیح فعل سے باز آجائیں۔ نبی کریم ﷺ نے صحابہ کرام کو سمجھایا جس کی وجہ سے صحابہ کرام اس حوالے سے محتاط رہتے تھے جیسا کہ حضرت ابو ہریرہؓ سے روایت ہے کہ مسجد نبوی ﷺ میں طائف کے دو آدمی بلند آواز سے باتیں کر رہے تھے، حضرت عمرؓ نے ان کا یہ عمل دیکھ ان کو بلایا اور فرمایا:

"لو كنتمنا من اهل البلد لأوجعتكما، ترفعان أصواتكما في مسجد رسول الله؟!"

"اگر آپ شہر والوں میں سے ہوتے تو میں تمہیں سزا دیتا۔ کیا تم رسول اللہ ﷺ کی مسجد میں آوازیں بلند کرتے ہو۔"

اس حدیث کی تشریح میں دکتور احمد عبدالکریم تحریر فرماتے ہیں:

"يدل الحديث على كراهة رفع الصوت عموماً واستقباح فعله ، لما في ذلك من ذهاب بالسكون والهدوء وإضرار بحاسة السمع"³¹

"یہ حدیث بلند آواز کی کراہت اور اس فعل کی قباحت پر دلالت کرتی ہے، کیونکہ اس میں آرام و سکون متاثر ہو جاتا ہے اور سننے کی حس کو نقصان پہنچتا ہے۔"

5۔ معاشرتی آلودگی

عہد حاضر میں انسانیت کے لئے جو مسائل زیادہ پیچیدہ ہو گئے ہیں ان میں سب سے اہم بد عنوانی اور کرپشن کا مسئلہ ہے یہ ایک ایسا مسئلہ ہے جس سے آج پورا انسانی معاشرہ پریشان ہے۔ معاشرے کو گھن کی طرح چاٹ کر کھوکھلا کرنے والی اس مہلک بیماری کا کوئی علاج دنیا کے پاس نہیں ہے چنانچہ قرآن مال کو ناجائز طریقوں سے کمانے کو حرام قرار دیتا ہے۔ ارشاد خداوندی ہے۔

"يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً عَنْ تَرَاضٍ مِّنْكُمْ

³⁰ Al-Mustadrak 'Alā Al-Ṣaḥīḥin Lil Ḥakim, Hadīth no. 1168.

³¹ Qānūn ḥimāyat al-ba'at al-Islāmī Maqāranan Bil Qawānīn al-Waḍ'īyyah, 339-341.

وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا³²

"اے ایمان والو! آپس میں ایک دوسرے کے مال کو ناجائز طریقے سے مت کھاؤ۔ ہاں یہ اور بات ہے کہ تمہاری آپسی رضامندی سے کوئی سمجھوتا ہو گیا ہو۔ اور ایک دوسرے کو قتل نہ کرو۔ بلاشبہ اللہ تم پر بہت رحم کرنے والا ہے"

معاشرتی آلودگی کے حوالے سے احتیاطی تدابیر

جہاں تک معاشرتی آلودگی کے خاتمہ کا مسئلہ ہے تو اسلام ہی وہ مذہب ہے جو اس ناگ کا سرکچل کر ہر اس سوراخ کو بند کرتا ہے جہاں سے اس کے سر نکالنے کا اندیشہ ہو۔ وہ اس مہلک بیماری کا نہ صرف مکمل علاج کرتا ہے بلکہ اس کو پیدا کرنے والے جراثیموں کی بھی نسل کشی کر دیتا ہے۔ معاشرتی آلودگی کی روک تھام کے لئے چند تدابیر حسب ذیل ہیں:

1- حرام کمائی کی ممانعت

غور کیجئے تو معلوم ہو گا کہ بندوں کے حقوق کی پامالی میں حرام کمائی کا بڑا ہاتھ ہے۔ یہی وجہ ہے کہ اللہ نے حرام کمائی اور اس کی تمام شکلوں کو ناجائز ٹھہرایا ہے۔ ارشاد خداوندی ہے:

”إِنَّ الَّذِينَ يَأْكُلُونَ أَمْوَالِ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا وَسَيَصْلَوْنَ سَعِيرًا“³³

اس بات میں کوئی شک نہیں کہ جو لوگ یتیموں کا مال ظلم کے ذریعے کھاتے ہیں وہ اپنے پیٹوں کو آگ سے بھرتے ہیں۔ اور بہت جلد ہی وہ بھڑکتی ہوئی آگ میں ڈالے جائیں گے۔

آج سب سے زیادہ کرپشن رشوت کی شکل میں پھیل رہی ہے۔ رشوت ہی ہے جس کے ذریعے مستحقین کو ان کے حق سے محروم کر کے ان کا حق دوسروں کو دلوادیا جاتا ہے۔ رشوت کو اسلام نے حرام قرار دیا ہے۔ ارشاد خداوندی ہے:

”وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَتَذَلُّوا بِهِ إِلَىٰ الْحُكَّامِ لِتَأْكُلُوا فَرِيقًا مِّنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ“³⁴

"اور آپس میں تم ایک دوسرے کے مال کو ناجائز اور غلط طریقوں سے مت کھاؤ اور نہ انھیں حاکموں کے پاس لے جاؤ کہ (رشوت دے کر) ریافت کے بل بوتے (لوگوں کا مال جاننے بوجھتے ہڑپ کر جاؤ)"

ایسی سخت وعیدوں کے بعد بھی اگر کوئی مال حرام سے اپنے پیٹ کو بھرتا ہے، اور خدا کے بندوں کا استحصال کرتا ہے، تو ایسا شخص معاشرے کو تباہی میں ڈال رہا ہے۔ اور اس طرح کے لوگوں کا علاج سخت ترین قوانین کے ذریعے کیا جانا چاہیے۔

³²Al-Nisā': 29.

³³Al-Nisā': 10.

³⁴Al-Baqarah: 188.

2- ناپ تول میں کمی کی ممانعت

بازار تجارت ہو یا گھریلو باہمی معاملات، اسلام اس بات کی شدید مذمت کرتا ہے کہ جھوٹ اور دھوکے کے ذریعہ لوگوں کا حق مارا جائے، اور ناپ تول میں کمی کر کے عوام کو ان کی چیزیں گھٹا کر دی جائیں۔ ارشاد خداوندی ہے:

”وَالَّذِينَ يَدِينُونَ أَوْلِيَاءَهُمْ شُعَيْبًا قَالُوا يَا قَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ قَدْ جَاءَتْكُمْ بَيِّنَةٌ مِّن رَّبِّكُمْ فَأَوْفُوا الْكَيْلَ وَالْمِيزَانَ وَلَا تَبْخَسُوا النَّاسَ أَشْيَاءَهُمْ وَلَا تُفْسِدُوا فِي الْأَرْضِ بَعْدَ إِصْلَاحِهَا أَدْلِكُمْ خَيْرٌ لَّكُمْ إِن كُنْتُمْ مُّؤْمِنِينَ“³⁵

"اور مہین والوں کی طرف ہم نے ان کے بھائی شعیب کو (پیغمبر بنا کر) بھیجا۔ انھوں نے کہا: اے میری قوم، صرف اللہ کی عبادت کو اس کے سوا تمہارا کوئی معبود نہیں ہے۔ تمہارے رب کی جانب سے تمہارے پاس کھلی نشانیاں آچکی ہیں۔ چنانچہ تم لوگ ناپ تول پوری پوری کیا کرو اور لوگوں کو ان کی چیزوں میں سے گھٹا کر مت دو۔ اور زمین میں اس کی درستگی کے بعد بگاڑ مت پیدا کرو۔ یہ سب تمہارے لئے بہتر ہے اگر تم ایمان رکھتے ہو)"

3- سود کی حرمت و شاعت

معاشرے میں بد عنوانی کو بڑھاوا دینے میں سود کا بھی بڑا ہاتھ ہے۔ آج سود کی وجہ سے دنیا کا معاشی نظام تباہ برباد ہو کر رہ گیا ہے۔ اسلام سود کو حرام و ناجائز قرار دیتا ہے اور سود خوری کی شدید مذمت کرتا ہے۔ اسلام کہتا ہے کہ تجارت دونوں فریق کے درمیان نفع و نقصان میں شرکت کے ساتھ ہونا چاہئے۔ صرف ایک طرفہ فائدہ حاصل کرنا اور ایک طرفہ نقصان اٹھانا بالکل درست نہیں۔ ارشاد خداوندی ہے:

”الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَسِّ ذَلِكِ بَأْسٌ هُمُ قَالُوا إِنَّمَا الْبَيْعُ مِثْلُ الرِّبَا وَأَحَلَّ اللَّهُ الْبَيْعَ وَحَرَّمَ الرِّبَا“³⁶

"جو لوگ سود کھاتے ہیں وہ (قیامت میں) اٹھیں گے تو اس شخص کی طرح اٹھیں گے جسے شیطان نے چھو کر پاگل بنا دیا ہو، یہ اس لئے ہو گا کہ انھوں نے کہا تھا کہ تجارت بھی تو سود ہی کی طرح ہے۔ حالانکہ اللہ نے تجارت کو حلال کیا ہے ورنہ سود کو حرام قرار دیا ہے"

سود کتنی بڑی لعنت ہے کہ اس کے تعلق سے نبی ﷺ کا ارشاد ہے:

«لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَكِلَ الرِّبَا، وَمُؤْكَلَهُ، وَكَاتِبَهُ، وَشَاهِدِيهِ»، وَقَالَ: «هُمْ سَوَاءٌ»³⁷

³⁵Al-A'raf: 84

³⁶Al-Baqarah: 275.

³⁷Muslim Bin al-Hajjaj, Al-Jami' Al-Shahih, Bab: La'ni Akali al-Ribwa wa Mu'kilihi, Hadith no. 1598.

"نبی پاک ﷺ نے لعنت فرمائی سود کھانے والے پر، سود کھلانے والے پر، سود کو لکھنے والے پر اور سود پر گواہ بننے والوں پر۔ اور فرمایا کہ (گناہ کے سلسلے میں) یہ سب برابر ہیں"

4- شراب اور جوئے پر پابندی

لوگوں کو بد عنوان بنانے اور انسانی معاشرے میں بگاڑ اور فساد پیدا کرنے میں شراب اور جوئے کا بہت بڑا کردار ہے۔ یومیہ ہزاروں گھر انھیں کی وجہ سے ٹوٹ جاتے ہیں اور سالانہ لاکھوں لوگ نشہ خوری کے سبب ہلاک ہو جاتے ہیں۔ انسانی زندگیوں کو تباہ کرنے والے اس ناسور کے تعلق سے اللہ کا فرمان ہے:

”إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ“³⁸

"اے ایمان والو! یقیناً شراب اور جو اور (عبادت کے لئے) نصب کئے گئے بت اور (قسمت معلوم کرنے کے لئے) فال کا تیر (سب) ناپاک شیطانی کام ہیں۔ سو تم ان سے کو سوں دور رہو، تاکہ تم کامیاب ہو سکو"

بھلے ہی شراب اور جوئے سے لوگ کتنا ہی نفع کماتے ہوں لیکن ان سے ہونے والے نقصان کے سامنے ان کا نفع بہت معمولی ہے۔

ماحولیاتی مسائل، جن کے گرداب میں آج پوری دنیا مبتلا ہے، انسان کی خود اپنی حماقت کا نتیجہ ہے۔ اور اس کا بڑا سبب انسان کا اپنے مقام کو نہ پہچاننا، جس کی وجہ سے اس سے نیچے اتر آتا ہے۔ انسان اگر اپنے فطری مقام پر برقرار رہتا تو یہ مسائل پیدا ہی نہ ہوتے، یا کم از کم اس قدر سخت صورت حال پیدا نہ ہوتی۔ اسلام نے خصوصاً نبی کریم ﷺ نے اس حوالے سے جس قدر بھی بنیادی عنوان بنائے ہیں، ہر ایک کے بارے میں کہیں مفصل کہیں اجمالی طور پر ہدایت فراہم کر دی ہیں، اور چودہ صدی گزرنے کے باوجود ان کی اہمیت آج بھی واضح ہے، یہ تعلیمات اگر آج ہماری زندگی کا حصہ بن جائیں تو ہمارا ماحول از خود فطری اصولوں پر استوار ہو سکتا ہے۔

نتائج بحث:

ماحولیاتی و موسمیاتی تغیرات سے متعلق عوامی ذمہ داریاں اور آگہی (سیرت النبی ﷺ کی روشنی میں) کے عنوان سے کی جانے والی اس تحقیق سے جو نتائج اخذ ہوئے وہ درج ذیل ہیں:

- 1- ماحولیاتی آلودگی عالمی سطح پر ایک خطرناک مسئلہ بنتا جا رہا ہے، سیرت طیبہ کی رو سے اس کے سد باب کے لئے کاوشیں تمام افراد معاشرے کی ذمہ داری ہیں اس لئے مل کر اس کے خلاف جدوجہد کرنا امت کی ذمہ داری ہے۔
- 2- زمینی آلودگی کا ممکنہ حل صفائی ہے اور مٹی کو گندگی سے پاک و صاف رکھنا ہے، نبی کریم ﷺ نے بھی اپنی تعلیمات سے اس بات کی ترغیب دی ہے جو اس مسئلے کا بہترین حل ہے۔

3- آبی آلودگی کی روک تھام کے لئے نبی کریم ﷺ کی کاوشیں قابل تقلید نمونہ ہیں۔ پانی کو صاف رکھنا اور گندگی سے بچانا، اسی طرح پانی کے برتنوں کو صاف رکھنا اور پانی کے اسراف سے بچنا آبی آلودگی سے بچنے کے لئے راہنما اصول اور مؤثر احتیاطی تدابیر ہیں۔

4- ہوائی آلودگی کے بنیادی عناصر مثلاً زہریلی گیسوں اور دھوئیں کی روک تھام کے لئے سیرت طیبہ کی روشنی میں مؤثر حکمت عملی تجویز کی گئی ہے۔ اس قسم کی آلودگی کو کنٹرول کرنے کے لئے شجرکاری کی فضیلت بیان کی گئی ہے اور جنگلات کی کٹائی سے منع ہونے کا حکم دیا گیا ہے۔

5- صوتی آلودگی کی روک تھام کے لئے بھی سیرت طیبہ نے ایسے اصول پیش کئے ہیں جن پر عمل کرنے سے صوتی آلودگی میں کمی ہو سکتی ہے۔

سفارشات:

- 1- ماحولیاتی آلودگی کے حوالے سے اسلامی تعلیمات سے لوگوں کی آگہی اہل علم کی ذمہ داری ہے، اس میدان میں صاحبانِ ممبر و محراب اہم کردار ادا کر سکتے ہیں کہ وہ عوام کو سمجھائیں کہ وہ ان اعمال و افعال کا حصہ نہ بنیں جو ماحولیاتی آلودگی کا سبب ہوں۔
- 2- ماحولیاتی آلودگی پر منعقد کردہ کانفرنسوں میں پیش کئے گئے مقالہ جات کو اربابِ مدارس اور صاحبانِ ممبر و محراب تک پہنچانے کی ضرورت ہے تاکہ وہ اس موضوع پر ان اسلامی تعلیمات کو پڑھ کر عوام الناس تک یہ اہم پیغام پہنچائیں۔
- 3- اس موضوع پر لکھے گئے مقالہ جات کو اخبارات اور دیگر رسائل و جرائد میں شائع کرنے کی ضرورت ہے تاکہ لوگوں میں اس حوالے سے آگہی پیدا ہو جائے۔
- 4- اگر پرنٹ اور الیکٹرانک میڈیا کے ساتھ ساتھ سوشل میڈیا اس حوالے سے بھرپور کردار ادا کرے اور عوام میں یہ شعور بیدار کرے کہ وہ ماحولیاتی آلودگی کا سبب نہ بنیں، تو اس سے اس خطرناک عالمی مسئلے میں کمی واقع ہو سکتی ہے۔
- 5- حکومت اپنی ذمہ داری ادا کر کے مختلف کانفرنسوں کا انعقاد کرے اور ماہرین کی آراء کی روشنی میں قانون سازی کرے، پھر اس کو عملی جامہ پہنائے تاکہ اس مسئلے کا تدارک ہو سکے۔
- 6- ماحول کے تحفظ کے حوالے سے انسان میں احساس ذمہ داری پیدا کرنے والے عوامل اسلامی تعلیمات میں موجود ہیں لہذا ریاستی سطح پر لوگوں کو بنیادی اسلامی تعلیمات سے آگاہ کرنے کا اہتمام کرنا چاہیے۔
- 7- ماحول کے تحفظ کے حوالے سے رسول اکرم ﷺ کی سیرت طیبہ سے آگاہی مہم کارِ ریاستی سطح پر اہتمام کیا جانا چاہیے۔
- 8- لوگوں کے اندر ماحول کے تحفظ کا اجتماعی شعور اجاگر کرنے کے حوالے سے شہر، گلی، محلے کی سطح پر اقدامات انجام دیے جانے چاہئیں۔
- 9- کسانوں کی بھرپور حوصلہ افزائی ہونی چاہیے اور شجرکاری کو ریاستی سطح پر فروغ دینے کی کوشش کرنی چاہیے۔
- 10- تعلیمی اداروں میں اساتذہ کو بچوں اور نوجوانوں کو ماحول کے ساتھ دوستی کا سبق پڑھانے کا اہتمام کرنا چاہیے۔

11- کارخانہ جات کو شہروں سے دور رکھنے کا اہتمام اور ممکنہ حد تک زیاں آور ذرات کو ماحول میں چھوڑنے سے اجتناب کرنا چاہیے۔ نیز صنعتکاروں کو ذاتی مفادات پر قومی اور انسانی مفادات کو فوقیت دینی چاہیے۔